

سوئنگ پول میں نہانے کی اجرت لینے کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ، ہم سوئنگ پول بنانا چاہتے ہیں، جہاں غیر شرعی معاملات یعنی مرد و عورت کا اختلاط، میوزک اور بے ستری وغیرہ کے معاملات نہیں ہوں گے، وہ پول صرف جینٹس کے لیے ہوگا اور آنے والے کا ایسے لباس میں ہونا ضروری ہوگا کہ جس سے بے ستری نہ ہو، وہاں بہت پانی ہوگا کہ ایک طرف سے آئے گا اور دوسری طرف نکل جائے گا اور فی فرد 200 روپے کی ٹکٹ ہوگی، اور اس کا وقت پورا دن ہوگا یعنی 200 روپے دے کر شام تک جتنی دیر چاہے نہاتا رہے۔ شرعی رہنمائی فرمائیں کہ اس طور پر سوئنگ پول بنانا اور ٹکٹ کے لیے یہ طریقہ اپنانا شرعاً درست ہے یا نہیں؟

جواب

صورت مسئلہ کے مطابق سوئنگ پول بنانا، کہ جس میں غیر شرعی معاملات نہ ہوں گے، شرعاً درست ہے کہ اپنی چیزوں (جگہ اور پانی) سے پیسوں کے بدلے دوسرے کو نفع اٹھانے کا اختیار دیا جاتا ہے، اور اس کی شریعت میں اجازت موجود ہے۔ اور اس میں ٹکٹ کا جو طریقہ اپنایا گیا، کہ شام تک جتنی دیر چاہیں نہائیں، ٹکٹ 200 روپے ہی ہوگی، یہ بھی شرعاً درست ہے۔ اور یہ معلوم مدت ہے، لہذا اس کی وجہ سے قیاساً بھی یہ عقد درست قرار پائے گا۔ تفصیل اس کی یہ ہے کہ:

فقہائے کرام نے حمام میں نہانے کے اجارے کو قیاساً فاسد قرار دیا تھا، اور اس کی درج ذیل وجوہات بیان فرمائیں:

ایک یہ کہ حمام میں کتنی دیر رکے گا، وقت کی یہ مقدار مجہول ہے، اور دوسری یہ کہ کتنا پانی اپنے اوپر ڈالے گا، پانی کی یہ مقدار مجہول ہے، تیسری یہ کہ یہاں استہلاک عین پر اجارہ ہے، یعنی جو پانی اپنے اوپر ڈالے گا، وہ زمین پر بہہ کر ضائع ہو جائے گا۔ لیکن لوگوں کے عرف و تعامل کے باعث استحساناً اس کی اجازت عطا فرمائی۔

اور ہماری صورت میں عرف و تعامل کی وجہ سے تو اجازت بنتی ہی ہے، لیکن قیاساً بھی یہ عقد درست ہے، کہ حمام کا اجارہ قیاساً فاسد ہونے والی وجوہات یہاں مفقود ہیں، جس کی تفصیل یہ ہے کہ:

ہماری صورت میں ایک دن کی مدت بیان کی جاتی ہے اور یہ مدت معلوم ہے، لہذا ٹھہرنے کی مقدار معلوم ہوگئی۔ اور پانی کو برتن میں لے کر اپنے جسم پر ڈالنا کہ پانی باہر زمین پر بہہ جائے، جس سے استہلاک عین والی صورت پائی جائے، یہ والی صورت یہاں نہیں ہوتی، بلکہ پانی اپنی روٹین میں جاری ہے اور یہ لوگ اس کے اندر جا کر نہاتے ہیں، لہذا ڈالے جانے والے پانی کی مقدار مجہول ہونے والا معاملہ اور

استہلاک عین والا معاملہ بھی یہاں نہیں، بلکہ یہاں یہ معاملہ آئے گا کہ پانی کی منفعت جیسے اس سے ٹھنڈک وغیرہ کا حصول کتنی دیر تک کے لیے ہوگا؟ اور یہ چیز مدت استعمال کو بیان کرنے سے حاصل ہو جائے گی اور وہ بیان کر دی جاتی ہے۔

استہلاک کے حوالے سے وضاحت :

ہماری صورت میں پانی کا استہلاک نہیں کیونکہ اس میں جاری پانی میں نہایا جاتا ہے، اور پانی اپنی روٹین سے جاری رہتا ہے، باہر زمین وغیرہ پر نہیں گرایا جاتا کہ پانی ضائع یا خرچ ہو جبکہ ضائع یا خرچ ہونے میں استہلاک ہے۔ جیسا کہ اسراف کے حوالے سے امام اہلسنت علیہ الرحمۃ نے تحقیق فرمائی کہ: "ممنوع اسراف دو صورتوں میں ہوگا: یا تو قصد معصیت سے استعمال کیا جائے اور اگر قصد معصیت نہ ہو تو پانی کا خرچ و ضائع کرنا پایا جائے جسے استہلاک کہا جاتا ہے۔ چنانچہ اسی وجہ سے نہر جاری میں وضو کرنے کے حوالے سے فرمایا گیا کہ: وہاں اسراف تبھی ہوگا کہ قصد معصیت سے پانی ڈالے یعنی یہ سمجھے کہ تین سے زائد مرتبہ عضو پر پانی ڈالنے سے سنت حاصل ہوگی، اگر یہ قصد نہ ہو تو اسراف نہیں کہ پانی کا خرچ و استہلاک نہیں ہے۔"

کتاب الاصل للشیبانی میں ہے "لو أعطی فلساً علی أن یدخل الحمام فیغتسل کان هذا فاسداً، لأنه لا یدری بکم یغتسل من الماء ومتی یخرج۔۔۔، ولكن أستحسنه فیما بینهم فأجیزه۔" ترجمہ: اگر کسی نے حمام والے کو ایک پیسہ دیا اس طور پر کہ حمام میں داخل ہو کر نہائے گا تو یہ فاسد ہے کہ وہ نہیں جانتا کہ غسل میں کتنا پانی استعمال کرے گا اور کب باہر نکلے گا لیکن میں استحساناً اسے جائز قرار دیتا ہوں۔ (کتاب الاصل للشیبانی، کتاب الاجارات، باب اجارة الحمامات، ج 03، ص 506، مطبوعہ بیروت)

المبسوط للسرخسی میں ہے "لو أعطاه فلساً علی أن یدخل الحمام فیغتسل فهو فاسد فی القیاس لجهالة مقدار مكثه ومقدار ما یصب من الماء لكنه استحسن وجوزه؛ لأنه عمل الناس وقد استحسنوه وقد قال:- صلی اللہ علیہ وسلم - ما رآه المسلمون حسناً فهو عند الله حسن ولأن فی اشتراط إعلام مقدار ذلك حرجاً والحرج مدفوع شرعاً۔" ترجمہ: اگر کسی نے حمام والے کو ایک پیسہ دیا اس طور پر کہ حمام میں داخل ہو کر نہائے گا تو قیاساً یہ فاسد ہے کہ اس کے ٹھہرنے کی مقدار مجہول ہے اور کتنا پانی استعمال کرے گا وہ مقدار بھی مجہول ہے لیکن استحساناً اسے جائز قرار دیا گیا ہے کیونکہ یہ لوگوں کا عمل ہے اور لوگوں نے اسے اچھا سمجھا ہے اور نبی کریم صلی اللہ تعالیٰ علیہ وآلہ وسلم نے فرمایا ہے: "جس کو مسلمان اچھا سمجھیں تو وہ اللہ تعالیٰ کے نزدیک اچھا ہے۔" اور یہ وجہ بھی ہے کہ اس کی مقدار بیان کرنے کو شرط قرار دینے میں حرج ہے اور حرج شرعاً ختم کیا گیا ہے۔ (المبسوط للسرخسی، کتاب الاجارات،

باب اجارة الحمامات، ج 15، ص 160، مطبوعہ بیروت)

بنایہ شرح ہدایہ میں ہے "وكذا ترك القیاس فی استئجار الحمام والظئر لأن فیهما استهلاك الماء واللبن" ترجمہ: اور اسی طرح قیاس کو چھوڑا گیا ہے حمام اور دایہ کو اجارے پر لینے والے مسئلے میں کیونکہ ان میں پانی اور دودھ کو ہلاک کرنا ہے۔ (بنایہ شرح ہدایہ،

کتاب البیوع، باب البیع الفاسد، ج 07، ص 149، مطبوعہ کوئٹہ)

فتاویٰ رضویہ میں اسراف کے حکم کی تفصیل بیان فرماتے ہوئے فرمایا: "اقول: معصیت تو خود معصیت ہی ہے ولہذا اُس میں منع مال ضائع کرنے پر موقوف نہیں اور غیر معصیت میں جبکہ وہ فعل فی نفسہ گناہ نہیں لاجرم ممانعت میں اضاعت ملحوظ ولہذا عام تفسیرات میں لفظ انفاق ماخوذ کہ مفید خرچ و استہلاک ہے۔۔۔۔۔ ان صورتوں میں کی اول یعنی غرض فاسد و ناروا کیلئے تقدیر شرعی پر زیادت مطلقاً ممنوع و ناجائز ہے اگرچہ پانی اصلاً ضائع نہ ہو۔ قول اول کا یہی محل ہے اور حق صریح بلکہ مجمع علیہ ہے اور اسی پر حمل کے لئے ہمارے علماء نے حدیث ہشتم کو صورت فساد اعتقاد پر محمول فرمایا یعنی جبکہ جانے کہ تقدیر شرعی سے زیادہ ہی میں سنت حاصل ہوگی۔ ظاہر ہے کہ اس نیت فاسدہ سے نہر نہیں سمندر میں ایک چلو بلکہ ایک بوند زیادہ ڈالنا اسراف و گناہ ناجائز ہوگا کہ اصل گناہ اُس نیت میں ہے، گناہ

کی نیت سے جو کچھ کرے گا سب گناہ ہوگا۔ رہی صورت اخیرہ کہ محض بلا وجہ زیادت ہو، اوپر واضح ہو گیا کہ یہاں تحقیق اسراف و حصول ممانعت اضاعت پر موقوف ہے تو اس صورت میں دیکھنا ہوگا کہ پانی ضائع ہوا یا نہیں، اگر ہوا مثلاً زمین پر بہہ گیا اور کسی مصرف میں کام نہ آیا تو ضرور اسراف و ناروا ہے۔ اور یہی محمل قول چہارم ہے اور یقیناً صواب و صحیح بلکہ متفق علیہ ہے کون کہے گا کہ بیکار پانی ضائع کرنا جائز و روا ہے۔۔۔ بالجملہ حاصل حکم یہ نکلا ہے حاجت زیادت اگر باعتقاد سنیت ہو مطلقاً ناجائز و گناہ ہے اگرچہ دریا میں اور اگر پانی ضائع جائے تو جب بھی مطلقاً مکروہ تحریمی اگرچہ اعتقاد سنیت نہ ہو اور اگر نہ فساد عقیدت نہ اضاعت تو خلاف ادب ہے مگر عادت کر لے تو

مکروہ تنزیہی۔ "(فتاویٰ رضویہ، ج 1 - ب، ص 940، 989، 1030، رضا فاؤنڈیشن، لاہور)
وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: محمد عرفان مدنی

مصدق: مفتی ابوالحسن محمد ہاشم خان عطاری

فتویٰ نمبر: Lar-10768

تاریخ اجراء: 08 ذوالحجہ 1442ھ / 19 جولائی 2021ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net